

பிரஸார் பாரதி

அகில இந்திய வானொலி, சென்னை-4

18 03 2024 **MONDAY** 6 45 **AM**

வணக்கம். ஆல் இண்டியா ரேடியோ - சென்னை - மாநிலச் செய்திகள்

தலைப்புச் செய்திகள்

1. தமிழகத்தில் மக்களவைத் தேர்தலுக்கான வேட்பு மனுதாக்கல் நாளை மறுநாள் தொடங்கவுள்ள நிலையில், அரசியல் கட்சிகள் தொகுதி உடன்பாடுகளை இறுதி செய்வதில் தீவிரம் காட்டி வருகின்றன.
2. கோயம்புத்தூரில் இன்று நடைபெறவுள்ள வாகன பிரச்சார பேரணியில் பிஜேபி மூத்த தலைவரும், பிரதமருமான திரு. நரேந்திர மோடி பங்கேற்கிறார்.
3. நாட்டில் மதச்சார்பற்ற அரசியலை முன்வைத்து **INDI** கூட்டணி தேர்தலை சந்திக்கவிருப்பதாக திமுக தலைவரும், தமிழக முதலமைச்சருமான திரு. மு.க.ஸ்டாலின் தெரிவித்துள்ளார்.
4. மக்களவைத் தேர்தலில் 100 சதவீத வாக்குப்பதிவை வலியுறுத்தி மாநிலம் முழுவதும் விழிப்புணர்வு நிகழ்ச்சிகள் நடைபெற்று வருகின்றன.
5. மகளிர் ப்ரீமியர் லீக் கிரிக்கெட் போட்டியில், பெங்களூரு அணி 8 விக்கெட் வித்தியாசத்தில் தில்லி அணியை தோற்கடித்து கோப்பையை வென்றது.

>>>><<<<

தமிழகத்தில் மக்களவைத் தேர்தலில் போட்டியிடுவதற்கான வேட்பு மனுதாக்கல் நாளை மறுநாள் தொடங்கவுள்ள நிலையில், அரசியல் கட்சிகள், கூட்டணி மற்றும் தொகுதி உடன்பாடுகளை இறுதி செய்வதில் தீவிரம் காட்டி வருகின்றன.

திமுக கூட்டணியில் காங்கிரஸ், மதிமுக கட்சிகளுக்கான தொகுதிகள் விரைவில் அறிவிக்கப்படும் என்று எதிர்பார்க்கப்படுகிறது.

பிஜேபி, அஇஅதிமுக ஆகிய கட்சிகள் விருப்ப மனுக்கள் பெறுவதை நிறைவு செய்த நிலையில், தங்களது கூட்டணியை இறுதி செய்வது, தொகுதி உடன்பாடு, வேட்பாளர் தேர்வு ஆகிய நடவடிக்கைகளில் மும்முரமாக ஈடுபட்டுள்ளன.

தேமுதிக சார்பில் 40 தொகுதிகளிலும் விருப்ப மனுக்கள் பெறப்படுவதாக அறிவிக்கப்பட்டுள்ளது.

வரும் 20ஆம் தேதிக்குள் விருப்ப மனுக்களை அளிக்க வேண்டும் என்றும் அக்கட்சி தெரிவித்துள்ளது.

>>>><<<<

மக்களவைத் தேர்தல் அறிவிக்கப்பட்டுள்ளதை ஒட்டி, நாடுமுழுவதும் பல்வேறு கட்சித் தலைவர்கள் பிரச்சாரம் மேற்கொள்ள தொடங்கியுள்ளனர்.

தமிழகத்தில் கோயம்புத்தூரில் இன்று நடைபெறவுள்ள வாகன பிரச்சார பேரணியில், பிஜேபி மூத்த தலைவரும், பிரதமருமான திரு. நரேந்திர மோடி பங்கேற்கிறார்.

கவுண்டம்பாளையம் முதல் ஆர்.எஸ்.புரம் தபால் நிலையம் வரை சுமார் 3 கிலோமீட்டர் தொலைவிற்கு இப்பேரணி நடைபெறவுள்ளது.

இதற்கான பாதுகாப்பு ஏற்பாடுகள் பலப்படுத்தப்பட்டுள்ளதாக எமது செய்தியாளர் தெரிவிக்கிறார்.

>>>><<<<

நாட்டில் மதச்சார்பற்ற அரசியலை முன்வைத்து **INDI** கூட்டணி தேர்தலை சந்திக்கவிருப்பதாக திமுக தலைவரும், தமிழக முதலமைச்சருமான திரு. மு.க.ஸ்டாலின் தெரிவித்துள்ளார்.

மும்பையில் நடைபெற்ற காங்கிரஸ் கட்சியின் முன்னாள் தலைவர் திரு. ராகுல் காந்தியின் நடைபயண நிறைவு நிகழ்ச்சியில் அவர் கலந்து கொண்டு உரையாற்றினார்.

நாட்டு மக்களின் உணர்வுகளை புரிந்து கொள்ள அனைத்து மாநிலங்களுக்கும் திரு. ராகுல் காந்தி பயணித்துள்ளதாக திரு. மு.க.ஸ்டாலின் குறிப்பிட்டார்.

>>>><<<<

தேர்தல் நடத்தை நெறிமுறைகள் முழுமையாக பின்பற்றப்படுவதை அதிகாரிகள் உறுதி செய்ய வேண்டும் என்று தேர்தல் ஆணையம் அறிவுறுத்தியுள்ளது.

இதனையடுத்து, இதுதொடர்பான ஆலோசனைக் கூட்டங்கள் மாவட்டந்தோறும் நடைபெற்று வருகின்றன.

திருவாரூர் மாவட்டத்தில் தேர்தல் நடத்தை நெறிமுறை மீறல் புகார்களை தெரிவிப்பதற்கான கட்டணமில்லா தொலைபேசி வசதி ஏற்படுத்தப்பட்டுள்ளதாக அம்மாவட்ட ஆட்சியர் திருமதி சாருஸ்ரீ தெரிவித்தார்.

(சவுண்ட் பைட் - ஆட்சியர் - 53 செகண்ட்ஸ்)

திருநெல்வேலி மாவட்டத்தில், அரசியல் கட்சிகள் தேர்தல் பிரச்சாரம் உள்ளிட்ட அனுமதிகளை பெறுவதற்கு ஒற்றைச்சாளர முறையை பயன்படுத்துமாறு ஆட்சியர் திரு கார்த்திகேயன் கேட்டுக்கொண்டுள்ளார்.

(சவுண்ட் பைட் - ஆட்சியர் - 24 செகண்ட்ஸ்)

தேனி மாவட்டத்தில், தீவிர கண்காணிப்பு நடவடிக்கைகள் மேற்கொள்ளப்பட்டு வருவதாக ஆட்சியர் திருமதி சஜீவனா தெரிவித்தார்.

(சவுண்ட் பைட் - ஆட்சியர் - 44 செகண்ட்ஸ்)

>>>><<<<

மக்களவைத் தேர்தலை ஒட்டி, மாவட்ட தேர்தல் அலுவலர்களான ஆட்சியர்கள் பல்வேறு ஆலோசனைக் கூட்டத்தில் ஈடுபட்டு வருகின்றனர்.

நாமக்கல் மாவட்ட ஆட்சியர் அலுவலகத்தில் நேற்று நடைபெற்ற அங்கீகரிக்கப்பட்ட அரசியல் கட்சியினருக்கான வழிகாட்டு நெறிமுறைகள் ஆலோசனை கூட்டத்தில், ஆட்சியர் டாக்டர் உமா கலந்து கொண்டார்.

பொதுமக்கள், தேர்தல் நடத்தை நெறிமுறைகள் விதிமீறல் தொடர்பாக 1800 425 7021 என்ற கட்டணமில்லா தொலைபேசி எண்ணில் தெரிவிக்கலாம் என்று குறிப்பிட்டார்.

மயிலாடுதுறையில் செய்தியாளர்களிடம் பேசிய மாவட்ட தேர்தல் அலுவலரான ஆட்சியர் திரு. மகாபாரதி, தேர்தல் விதிமுறைகள் தொடர்பாக 1800 425 8970 என்ற கட்டணமில்லா தொலைபேசி எண்ணில் புகார் கூறலாம் என்று தெரிவித்தார்.

இந்நிலையில், 100 சதவீத வாக்குப்பதிவை வலியுறுத்தி தென்காசி மாவட்டம், சங்கரன்கோவிலில் பள்ளி மாணவர்கள் பங்கேற்ற விழிப்புணர்வு சைக்கிள் பேரணி நடைபெற்றது.

நெல்லை மாவட்டம், பாளையங்கோட்டை வ.உ.சி. மைதானம் அருகே, 100 சதவீத வாக்குப்பதிவை வலியுறுத்தி, பொதுமக்களுக்கு விழிப்புணர்வு துண்டு பிரச்சாரங்கள் வழங்கப்பட்டன.

பெரம்பலூர் மக்களவைத் தொகுதியின் வாக்கு எண்ணும் மையமான ஆதவ் பள்ளிக் பள்ளியில் மேற்கொள்ளப்பட்டு வரும் முன்னேற்பாட்டுப் பணிகளை மாவட்ட தேர்தல் அலுவலர் திருமதி. கற்பகம் ஆய்வு செய்தார்.

மதுரை மாவட்ட ஆட்சியர் அலுவலகத்தில் அங்கீகரிக்கப்பட்ட அனைத்துக் கட்சி பிரதிநிதிகளுடன் தேர்தல் நன்னடத்தை விதிமுறைகள் அமலில் உள்ளபோது கடைபிடிக்க வேண்டிய நெறிமுறைகள் குறித்து மாவட்ட தேர்தல் அலுவலர் திருமதி. சங்கீதா தலைமையில் ஆலோசனைக் கூட்டம் நடைபெற்றது.

>>>><<<<

இதற்கிடையே, மக்களவைத் தேர்தலில் முதல் முறையாக வாக்களிக்க உள்ளதை ஆர்வத்துடன் எதிர்நோக்கி இருப்பதாக ராமநாதபுரம் மாவட்டத்தை சேர்ந்த மாணவி ஒருவர் எமது செய்தியாளரிடம் தெரிவித்தார்.

(சவுண்ட் பைட் - மாணவி 23 செகண்ட்ஸ்)

>>>><<<<

இருவரிச் செய்திகள்

சீனாவின் **Yajiang** எனும் இடத்திற்கு அருகேயுள்ள வனப்பகுதியில் ஏற்பட்ட காட்டுத் தீ காரணமாக, அப்பகுதிகளில் வசிக்கும் 3 ஆயிரத்திற்கும் மேற்பட்டோர் பாதுகாப்பான இடங்களுக்கு அப்புறப்படுத்தப்பட்டுள்ளதாக அந்நாட்டு அரசு தெரிவித்துள்ளது.

>>>><<<<

இந்தியா - செசல்ஸ் இடையேயான கூட்டு ராணுவப் பயிற்சி செசல்ஸில் இன்று தொடங்கி, வரும் 27ஆம் தேதி வரை நடைபெறவுள்ளது.

>>>><<<<

கூடற்படை தளங்களின் தளபதிகள் பங்கேற்கும் பயிலரங்கு, புதுதில்லியில் இன்று தொடங்கி, நாளை மறுநாள்வரை நடைபெறவுள்ளது.

>>>><<<<

ஹரியானாவில் ஒரு கோடியே 99 லட்சத்து 38 ஆயிரத்திற்கும் மேற்பட்டோர் வாக்காளர் பட்டியலில் இடம்பெற்றுள்ளதாக அம்மாநில தலைமை தேர்தல் அதிகாரி திரு. அனூராக் அகர்வால் கூறியுள்ளார்.

>>>><<<<

திருவள்ளூரில் தேர்தல் விதிமுறைகளை மீறி, மகளிர் தின விழா ஏற்பாடு செய்யப்பட்டதை அடுத்து, உதவி தேர்தல் நடத்தும் அலுவலர், பறக்கும் படையினர் அந்நிகழ்ச்சியை நிறுத்த உத்தரவிட்டனர்.

>>>><<<<

தேர்தல் நடத்தை விதிமுறைகள் அமலில் உள்ளதால், நாமக்கல் மாவட்ட ஆட்சியர் அலுவலகத்தில் மக்கள் குறைதீர்க்கும் நாள் கூட்டம் நடைபெறாது என்பதால், பொதுமக்கள் தங்களுக்கான அவசர கோரிக்கை மனுக்களை அலுவலகத்தில் சமர்ப்பிக்குமாறு மாவட்ட நிர்வாகம் கேட்டுக் கொண்டுள்ளது.

>>>><<<<

தேனி மாவட்டம், ஆண்டிப்பட்டி அருகே மினிலாரியும், காரும் மோதிக்கொண்ட விபத்தில் இரண்டு பேர் சம்பவ இடத்திலேயே உயிரிழந்தனர்.

>>>><<<<

மயிலாடுதுறை மாவட்டம், சீர்காழி அருகே, வைத்தீஸ்வரன் கோவில் அருள்மிகு வைத்தியநாத ஸ்வாமி கோவிலில் பிரம்மோற்சவ திருவிழா உற்சவத்தை முன்னிட்டு, யானை ஓடி விளையாடும் வைபவத்தில் திரளான பக்தர்கள் கலந்து கொண்டனர்.

>>>><<<<

விளையாட்டுச் செய்திகள்

மகளிர் ப்ரீமியர் லீக் கிரிக்கெட் போட்டியில், பெங்களூரு அணி கோப்பையை வென்றது.

புதுதில்லியில் நடைபெற்ற இறுதியாட்டத்தில் அந்த அணி 8 விக்கெட் வித்தியாசத்தில் தில்லி அணியை வென்றது.

முதலில் பேட் செய்த தில்லி அணி, 18 புள்ளி 3 ஓவரில் 113 ரன்னுக்கு ஆட்டமிழந்தது.

114 ரன் எடுத்தால் வெற்றி என்ற இலக்குடன் பின்னர் களமிறங்கிய பெங்களூரு அணி 19 புள்ளி 3 ஓவரில், 2 விக்செட் இழப்புக்கு 115 ரன் எடுத்து வெற்றி பெற்றது.

>>>><<<<

ஆல் இங்கிலாந்து பேட்மிண்டன் போட்டியில், இந்தோனேஷியாவின் ஜொனாதன் கிறிஸ்டி பட்டம் வென்றார்.

>>>><<<<